

హా రమణీయం

భోగిమంట

ఒరేయ్ అసలిదేం భోగిమంట లేరా. పూర్వకాలంలో జనార్దన స్వామి రథమంత ఎత్తు భోగిమంటలు వేసుకొనేవారు. దానిముందు ఇదెంతరా. పాత తాలూకుబుట్టలూ, కోళ్ళగంపలూ, పిడకలదండలూ, ఇచ్చినమ్మది పుణ్యం ఇవ్వనమ్మది పాపం అని నిన్న సాయంత్రం మనం బెల్లించి దండుకొచ్చిన కర్రపేళ్ళూనూ... అయినా మనకి పదేళ్ళే కాబట్టి ఇవి చాలుననుకో, నాకూ పెదవాళ్ళ గ్యాంగులో వెళ్ళి తిరగాలనుంది. కాని ఇల్లు కదిల్తే పేకావారి నమ్మాయి నిచ్చి పెళ్ళి చేస్తారు.

- ఒరేయ్ మరేం, మా చిన్నన్నయ్యా వాళ్ళు ఇప్పుడేం చేస్తూ వుంటారో తెలుసా? ముత్యాలమ్మ గుడి దగ్గర శేషయ్యగారి వకీలు బోర్డు భోగిమంటలో వేసి రూమ్మని తగలబెడుతూ ఉంటారులే. అవాలిలే అలాంటి శాస్త్ర - వాళ్ళ కూతురు లేదూ - శేషయ్యగారి కూతురు సుభద్ర? అదేం చేసిందో తెలుసా? అయితే మినపట్టుగాడి అన్నయ్య మంచివాడు కాడనుకో, వాడసలే రాడీ, పైగా రాడీలతో స్నేహించేసి, బీడీలు తాగుతాడు. అప్పలసామి బడ్డీ వెనకావతల మొన్న పొద్దున్నేమో శేషయ్యగారి సుబ్బి గుమ్మంలో గొబ్బిళ్ళు పెడుతోందట. వీడు సైకిలు మీద రయ్మని వచ్చేసి ఆ గొబ్బిళ్ళమీది నుంచి సైకిలు పోనిచ్చాడుట. అప్పుడు పారిపోయాడనుకో. మళ్ళీనేమో సాయంత్రం వాడూనూ మా చిన్నన్నయ్యానూ గోదారొడ్డున అరుగుమీద నుంచుని ఉండగా ఈ సుబ్బి నీళ్ళకొచ్చి వీళ్ళని చూసి ఇలా మెటికలు విరిచేసుకుని "వెధవ చచ్చినోడా" అనేసి చక్కా పోయిందిట. అందుకనే ఇవాళ మా చిన్నన్నయ్యా వాడూ కలిసి శేషయ్యగారి వకీలుబోర్డు ఎత్తుకుపోయి భోగిమంట వేస్తున్నారు. రాత్రి బోర్డు తెచ్చేశారుట. మళ్ళీనేం శేషయ్యగారింటికి బోర్డు లేకపోతే బోడిగా బోసిపోయి నట్టుంటుంది కదా అని జాలిపడి, మంగలి వీరాసామి బోర్డులేదూ? "సుకక్షవర భవనము, ఇక్కడ, బ్యాండు మేళములు అద్దెకు రాబడును" అని ఉంటుందీ, ఆ బోర్డునేమో ఈ శేషయ్యగారింటికి తగిలిస్తారుటలే. పాపం వీరాసామి బీదవాడు కదా బోర్డు లేకపోతే ఎలా అని "ఇక్కడ శుచిగా భోజనము పెట్టబడును, బ్రాహ్మణ భోజన హోటలు" అని రాసి ఉన్న బోర్డుని వీరాసామి దుకాణానికి తగిలిస్తారుట. మా చిన్నన్నయ్య మంచివాడు కాబట్టి మినపట్టుగాడి అన్నయ్యకి ఇంత సాయం చేస్తున్నాడు. ఒరేయ్ మా చిన్నన్నయ్య గ్యాంగు లీడరు తెలుసా?

ఒరేయ్ బాబీ! మీఇంట్లోకి పరిగెత్తుకెళ్ళి ఇంకో రెండు తాలూకు బుట్టలూ, నాలుగు బైండు బుక్కుల అట్టలు పట్టారా. మంట అయిపోతోందీ - వెధవది నేనే తెద్దును కాని మా ఇంట్లో బైండు బుక్కులు లేవు. పైగా మా పెద్దన్నయ్య తలంటిపోసుకుంటున్నాడు. చూశాడంటే ఇప్పుడు నాకు తలంటి పారేస్తాడు. అందుకని

నువ్వు పట్నా - పరవాలేదులే బైండు బుక్కు అట్టలేం సరస్వతి కాదులే - పాపం కాదు ఒట్టురా మా చిన్నన్నయ్య కూడా చెప్పాడు. అట్టలు సరస్వతి కాదని. పట్నా మంటారి పోతోంది. బాగా తెల్లారితేకానీ మనని వీధి దాటి వెళ్ళనియ్యరు. ఏరోయ్ సీవీ! నువ్వెళ్ళి మీ పాకలోంచి కొంచెం గడ్డి, రెండు తాటాకులూ పట్టుకురా - తెల్లారే దాకా సరిపోతాయి.

- ఒరేయ్ ఒక రహస్యం చెబుతాను, కాని ఎవరితో చెప్పనని ఒట్టెయ్యండి నలుగురూ. ఎంత ఒట్టుపడితే అంత ఒట్టుకదూ? - ఇది కనక మనం చేస్తే వందలకొద్దీ, లక్షలకొద్దీ, కోట్లకొద్దీ రూపాయలు, మనకెన్ని కావాలంటే అన్ని ఎప్పుడు కావాలంటే అప్పుడు వచ్చేస్తాయి. దానికి ఒక చిన్నపని చెయ్యాలి. చాలా సులభంలే - ఏం చెప్పనా? ఎవరితో చెప్పనని ఒట్టేగా. ఇదివరకు కోదండం గాడికి చెబితే వాడు చెడగొట్టేశాడు. లేపోతే మేం ఎప్పుడో ధనవంతులం అయిపోయేవాళ్ళం.


ఇదంతా ఎలా జరిగిందంటే -

ఒకరోజునేమో సరిగ్గా కిందటేడు, సంక్రాంతికి రెండు మూడు రోజుల ముందన్నమాట. ఏం? ఆవేశ నేనూ, కోదండం, బడి ఎగేసి గోదార్లో ఈత నేర్చుకుని వస్తున్నాం. అక్కడ రాంపాదాల అరుగుమీద ఒక సాధువు కూర్చున్నాడు. వాడేమో - కాదు ఆయనేమో చుమ్మల్ని పిలిచాడు. "అబ్బాయిలూ మీ జనార్దన స్వామి కొండమీద గోపాలస్వామి గుడి ఉంది తెలుసా?" అన్నాడు. "తెలుసండీ" అన్నాం. "చీకటిగా ఉంటుంది కదూ?" అన్నాడు. "ఔనండీ అది పాతాళలోకానికి సారంగం అండీ" అని మేం చెప్పాం. 'కాదబ్బాయిలూ! అది కాశీకి వెళ్ళేదారి. అందులో చాలా దూరంపోతే ఓ కొలనుంది. దాన్నిండా కోట్లకొద్దీ రూపాయలున్నాయి. అవి ఎన్ని తీసినా అయిపోవు. మళ్ళా కొత్తవి పుడతాయి. మరి మీక్కావాలా?' అని అడిగాడు. "కావాలండీ కావాలన్నాం" మేము. అప్పుడు ఆ సాధువేం చెప్పాడంటే. "అబ్బాయిలూ ఆ కొలనులో రూపాయలు ఎవరన్నా ముట్టుకుంటే తలపగిలి చచ్చిపోతారు. అది ఒక భూతం తీసి ఇస్తే ఫరవాలేదు, ఆ భూతాన్ని వశపరచుకునే ఉపాయం చెబుతా నాకేమిస్తారూ?" అని అడిగాడు. "ఏదేనా సరేనండీ" అన్నాం.

"అయితే సరే. ఓ మరచెంబు, మీ నాన్నగారి కంబళీ ఎవరూ చూడకుండా ఎవరికీ చెప్పకుండా తే" అన్నాడు. అప్పుడు కోదండంగాణ్ణి మా యింటికి తీసుకొచ్చి పెరటిగుమ్మం గేటుమీద నుండి మరచెంబు, కంబళీ వాడికి అందించి నేను వీధి గుమ్మం వెంట బయట కొచ్చాను. సరే అప్పుడు ఆ సాధువుకి అవి ఇచ్చేశాక ఆయన వెళ్ళావెళ్ళా మాకు ఆ ఉపాయం చెప్పాడు. మంత్రాలూ అవీ ఏమీ లేవు తెలుసా? 'భూతం కనక అల్లరి చేస్తే ఆంజనేయ దండకం చదువు కోండని' చెప్పాడు - అదేమిటో తెలుసా? భోగినాడు సాయంత్రం చిన్న పిల్లలకి భోగిపళ్ళు పోస్తాంకాదా, అప్పుడు ఇంటింటికి వెళ్ళి దమ్మిడిలూ, అవీ - దొరక్కపోతే కానులూ పోగుచెయ్యాలి. ఆ డబ్బులు పెట్టి, ఒక బేడ వేరుశనగ కాయలు కొనాలి. భూతాన్ని ప్రత్యక్షం చేసుకోవాలనుకొనే వారు ఆ వేరుశనగ్గాయల పప్పు తినకూడదు. అంతా అవతల పారెయ్యాలి. లేకపోతే ఎవరేనా సాధువుకి దానం చెయ్యాలి. వేరుశనగ

దొలకలుంటాయి చూడండి. ఆ దొలకలన్నీ తీసుకుని ఓ కుంపటి బొగ్గులూ పట్టుకుని అర్థరాత్రివేళ, భయమేస్తే సాయంత్రం అయినా ఫరవాలేదుట - ఏం? - డాబా మీదకి వెళ్ళి నిప్పు రాజేసి ఆ వేరుశనగ దొలకల్ని బాగా బొగ్గులయ్యేదాకా కాల్చి మార్చేయ్యాలి. అప్పుడు ఆ మాడిపోయిన దొలకల్ని మెత్తగా చూర్లంగా నూరాలి. అందులో కొంచెం నీళ్ళు కలిపి ఉండలుచేసి రెండు చేతుల్లోనూ దూరంగా పట్టుకుని గుడ్డెర్రచేసి వాటికేసి చూసి “ఓ భూతమా రమ్మ” అనాలి. అప్పుడు భూతం వచ్చి “ఏమి స్వామీ” అంటుంది. “నాకు ఓ పది రూపాయలు తెమ్ము” అంటే రహీమని యిస్తుంది. కిందటి భోగిపండగనాడు నేనూ కోదండం ఇల్లిల్లా తిరిగి దమ్మిడిలు పోగుచేసి చచ్చిచెడి తిప్పలుపడి మా డాబామీద అంతా చేశాం. నీళ్ళెక్కువైపోయి నందువల్ల ఉండలు కుదరలేదు.

అప్పుడు మళ్ళీ ఇంకొన్ని వేరుశనగ దొలకలు తెచ్చి మార్చి చేశాం. భూతం ఎంతకీ రాలేదు ఎన్నిసార్లు పిలిచినా. కోదండంగాడు నవ్వేసి ‘బైరాగాడు మనకి లోపీ వేశాడురా భూతం లేదు గీతం లేదురా’ అని వెక్కిరించాడు. అయితే నాకు రహీమని జ్ఞాపకం వచ్చిందొకటి. వీధులేదూ? ఈ కోదండం గాడు - వీధు శ్రీ ఆంజనేయ స్వామివారికి



పదివేల రెండొందల కొబ్బరికాయలు బాకీ ఉన్నాడు. ఎక్కాలు రాకుండా బడి కొచ్చినపుడల్లా చెవిటి పంతులుగారు కొట్టుకుండా చేస్తే రెండొందల కొబ్బరికాయలు కొడతాను స్వామీ అని దణ్ణం పెట్టుకునేవాడు. ఓసారి వాళ్ళనాన్న జేబులో రెండు పావలా కాసులు కొట్టేసి హంటరువాళీకీ బేటీకీ, ఖజాంచి సినిమాకి వెళ్ళాడు. సాయంత్రం దెబ్బలు తప్పిస్తే లక్ష కొబ్బరికాయలు కొడతానని శ్రీ ఆంజనేయస్వామి వారికి మొక్కిాడు. అవన్నీ ఎగేసినందుకు శ్రీ ఆంజనేయస్వామి వారికి కోపం వచ్చింది. వచ్చి - మేం వేరుశనగ ఉండలు పట్టుకుని ఎంత పిలిచినా భూతాన్ని రాకుండా చేశాడు. కోదండంగాడి మూలానే అపుడంతా చెడిపోయింది. దొంగవెధవ, ఇప్పడింకా నవ్వుతాడు సిగ్గులేకుండా అన్నీ అబద్ధాలేనంటాడు -

ఒరేయ్ వాడు పచ్చి కేడీనంబరు వన్ తెలుసా? వాళ్ళింట్లోనే కాదు మాయింట్లో పుస్తకాలు కూడా చెక్కేస్తాడు. ఓసారి నేను వాడి పెనసలు దాచేశా. మళ్ళా నాకు తెలీకుండా దాన్ని వాడు దొంగతనం చేశాడు. అప్పట్నుంచీ వాడితో మాటాడ్డం మానేశా. మళ్ళా భోగి ఎప్పుడొస్తుందా! ఉండలు చేసి భూతాన్ని పిలుద్దామా అని కూచున్నా.

- “వోరి వెధవా కిందటి భోగి ముందు కంబళీ, మరచెంబూ కాజేసింది నువ్వేనట్లా!” అని వెనకాలనుంచి ఎవరో ఉరమడంతో డబ్బారేకుల సుబ్బారావు డబడబలు రహీమని అగిపోయాయి. గుండె గుభేలుమంది. ఇంకో క్షణం సేపట్లో వీపు ఫెడేల్ మంది.

'బాబోయ్' అంటూ డబ్బారేకుల సుబ్బారావు వెనక్కి తిరిగాడు. వెనకాల వాళ్ళ పెద్దన్నయ్య నించున్నాడు. 'హూ' అన్నాడు వాళ్ళ పెద్దన్నయ్య కోపంగా, అమాంతం చలిమంట కాచుకుంటున్న శాస్త్రీ, సీవీ, బాబీ తోక రూడించి పరుగో పరుగు. "వెధవా! ఇవాళ పండుగకదా అని ఒక్క దెబ్బతో వదిలేశాను. లేపోతే పది దెబ్బలు కొట్టేవాణ్ణి. నడు లోపలికి నడు. నాన్నగారూ అమ్మా భోగిపళ్ళు పోస్తారు. నేను పేకావారమ్మాయి నిచ్చి పెళ్ళి చేస్తా - " అన్నాడు పెద్దన్నయ్య.

"ఒద్దన్నయ్యా పేకావారమ్మాయినిచ్చి పెళ్ళి చెయ్యకు ఇవాళ భోగిగా. సాయంత్రం ఉండలు చేసి భూతాన్నడిగి పద్నాలుగు రూపాయలు తెచ్చి కంబళీ, మరచెంబూ మళ్ళీ కొనేస్తానన్నయ్యా" అన్నాడు డబ్బారేకుల సుబ్బారావు గునుస్తూ.

వాళ్ళ పెద్దన్నయ్య పకపకానవ్వి, సుబ్బారావు నెత్తిమీద తేలికగా మొట్టికాయ వేశాడు.

★ ★ ★